

# विकास व सभ्यता से जुड़ी है स्वच्छता

- एक्सनोरा के सफाई अभियान में सहयोग दें लोग : डीसी
- सफाई अभियान में जोड़ा जाएगा सारा शहर
- नप, पेप्सी व एक्सनोरा प्रबंधकों ने दिया लिखित आश्वासन



शहर में एक्सनोरा द्वारा चलाए जा रहे सफाई अभियान के पेपर बुधवार को कैंप कार्यालय में साइन करती पेप्सी को एचआर मैनेजर अनु गर्ग। साथ में हैं डीसी विजय सिंह दहिया, एडीसी डा. अमित अग्रवाल, एक्सनोरा की प्रबंधक मंगलम बाल सुब्रमण्यम।

जागरण

पानीपत, मुख्य संवाददाता : डीसी विजय सिंह दहिया ने कहा कि मनुष्य के विकास और सभ्यता से स्वच्छता सीधे तौर पर जुड़ी हुई है। इसलिए सभी लोगों की नैतिक जिम्मेदारी है कि वह अपने आस पास का वातावरण स्वच्छ व साफ सुथरा रखें और शहर में चलाए जा रहे स्वच्छता अभियान को सफल बनाने में सहयोग दें।

कैंप कार्यालय में बुधवार को शहर में सफाई अभियान चला रहे एक्सनोरा कंपनी, पेप्सिको व नगर परिषद के अधिकारियों के साथ डीसी विजय सिंह दहिया ने की। इसमें डीसी दहिया ने कहा कि स्वच्छता का सीधा संबंध विकास और सभ्यता से है। जब हम अपने आस पास का वातावरण स्वच्छ रखेंगे तभी विकसित हो सकते हैं। उन्होंने कहा कि पर्यावरण प्रदूषण तथा जनसंख्या की अधिकता के कारण अस्वच्छता की समस्या सभी जगह विद्यमान है।

इससे छुटकारा पाने के लिए सभी लोगों को परस्पर सहयोग और सामंजस्य स्थापित कर काम करना चाहिए। इस मौके पर नगर परिषद, समाजसेवियों तथा पेप्सिको व एक्सनोरा के प्रबंधकों ने परस्पर सहयोग करने के लिए लिखित आश्वासन पर साइन किए और उन्हें डीसी के प्रस्तुत किए। नप अध्यक्ष विनोद वढेरा

ने कहा कि यह अभियान एक वर्ष से चलाया जा रहा है तथा इसमें स्थानीय लोगों का भी सहयोग लिया जा रहा है। सफाई को सुव्यवस्थित करने के लिए नगर परिषद में विभिन्न वार्डों में घरों से कूड़ा डालने के लिए ड्रम उपलब्ध करवाए गए हैं। इस कचरे को शहर से दूर एकत्रित कर इसका सदुपयोग करने की परियोजना चल रही है। इस मौके पर एक्सनोरा के चेयरमैन हरबंस लाल अरोड़ा ने कहा कि इस अभियान में पहले शहर के 6 वार्ड शामिल किए गए थे अब यह संपूर्ण स्वच्छता अभियान शहर के 10 वार्डों में सफलतापूर्वक चल रहा है। इसकी सफलता के साथ ही अब इसमें पूरे शहर को शामिल करने की योजना है।

उन्होंने कहा कि इस कार्य के सुचारू रूप से चलते रहने के लिए कोई बाधा न हो इसलिए प्रत्येक घर से 40 रुपये प्रतिमाह शुल्क प्राप्त किया जा रहा है और यह राशि नगर परिषद तथा जिला प्रशासन के बजट में शामिल कर सफाई कर्मचारी व अन्य रख रखाव में व्यय की जा रही है।

इस मौके पर एडीसी डा. अमित अग्रवाल, पेप्सिको को अनु गर्ग, एक्सनोरा कंपनी की प्रबंधक मंगलम सुब्रमण्यम, नगर परिषद के सेक्रेटरी नरेश सैनी, एमई किशोर चावला, समाजसेवी डाक्टर रमेश छाबड़ा, सतीश गुगलानी, इंदिरा खुराना, सुमित्रा अहलावत आदि मौजूद थे।